



## Hector Dalli (1914-1980)

minn Joe Julian Farrugia



*Wiret il-bakketta ta' surmast tal-banda minghand missieru. Ghex go familja fejn l-ahwa kollha kienu jdoqqu xi strument muzikali jew tnejn. Segwa l-passi ta' missieru sahsanitra fil-kompożizzjoni. Ċerti kitbiet tiegħu raw id-dawl wara mewtu Joe Julian Farrugia intervista lil Renald Dalli, iben il-personalità magħrufa ta' dan l-artiklu.*

Il-Każin tal-banda huwa lok ċentrali tal-belt jew rahal. Fih jiltaqgħu n-nies, jitekellmu, jiddiskutur, jippjanaw attivitajiet lokali, jiehrdu grokk jew pinta u r-rota ddr. Hafna mill-każini jiffurmu parti importanti mill-istorja tal-post. Fi żminijiet meta n-nies ma kinitx tohrog mir-rahall għal xejn b'xejn, il-każin kien ukoll iċ-ċentru tad-divertiment, edukazzjoni u kultura tar-rahlin. F'hafna rhul ssib aktar minn każin wiehed. Issib minnhom li jiċċelebraw festi differenti. Issib oħrajn li jiċċelebraw l-istess festa.

Sfortunatament, f'hafna minn dawn il-każi ssib pika li ilha tinhema s-snin. U r-rahlin ikunu ttimbrati. Min ma' każin u min ma' iehor. Min ahmar, min ahdar u min blu. M'hemmx kompromessi. Diffiċli ssib nies li jkunu għamli isem ma' żewġ każini opposti. Fir-rahall taż-Żejtun, iżda, l-isem tas-Surmast Dalli ssibu fiż-żewġ każini. Kien surmast tat-tnejn, bħalma kien ukoll missieru.

Hector Dalli twieled fiż-Żejtun fl-14 ta' Ġunju 1914. Kienu hames ahwa, erba' subien u tifla, kollha wlied is-Surmast Giuseppe Maria u Evāngelista mwielda Mercieca. Il-bint, Maria, kienet iddoqq il-pjanu, filwaqt li s-subien Giovanni, Oscar u Eddie kienu bħal Hector ilkoll bandisti taht it-treġija ta' missierhom.

Missierhom kien surmat tal-Banda Beland. Lejn tmiem is-snin ghoxrin, imbagħad, meta fl-istess rahal kien ġie fformat il-Labour Jazz Band, Giuseppe Maria kien wiehed mill-membri fundaturi kif ukoll l-ewwel surmast. Eventwalment din il-Jazz Band baqgħet tiżviluppa f'dik li illum hi magħrufa bħala l-Banda Żejtun. Minhabba dan is-sehem tal-missier fil-Jazz Band, ma setax jonqos li l-ulied ma jimxux warajh u

jsiru parti mill-ghaqda l-ġdida huma wkoll.

Infatti Hector kien ilu mill-età ta' 9 snin idoqq il-flikornu u aktar tard il-kurunetta mal-Banda Beland. Kien idoqq il-pjanu tajjeb hafna u f'żgħoritu kien il-pjanista residenti fis-sala taċ-ċinema tal-Laċċi fiż-Żejtun stess fi żminijiet meta l-films kienu *silent*. Naturalment bħala pianista, Hector kien ried jaddatta d-daqq tiegħu skont ix-xejra tal-azzjoni li tkun għaddeja fuq il-lizar.

Hector kien, kif wiehed jistenna, beda l-istudju muzikali tiegħu taht id-direzzjoni ta' missieru u aktar tard kompli jitharreg l-armonija, il-kontrapunt u l-orkestrazzjoni taht is-Surmast Casapinta. Fl-1939 għadda mill-eżamijiet tal-London College of Music bid-dritt li wara ismu jibdeu jidhru l-ittri A.Mus.L.C.M.

Meta missieru mara u hass li ma setax ikompli jmxexxi l-banda Żejtun, kienet għażla naturali li l-bakketta tghaddi għand Hector, surmast

żaghżugh li mill-ewwel hadem biex ihajjar aktar żgħażagh Żwieten biex jitghallmu l-muzika, isiru bandisti u jgħollu dejjem aktar l-isem tal-banda l-ġdida. Huwa baqa' jokkupa din il-kariga sal-1959. Waqt li kien surmast tal-Banda Żejtun, Hector għamel xi żmien jidderieġi wkoll il-Banda San Mikiel ta' Haż-Żabbar.

It-tieni gwerra dinjija fixklet hafna attivitajiet. Il-festi esterni fil-bliet u rhula ma setgħux isiru bħal qabel, iżda meta kienu jsiru d-daqq helu tal-banda kien forsi jnessi xi ffit mid-dwejjajq li l-poplu kien għaddej minnu. Hector kien jagħmel parti mid-D.D.B. (*Dockyard Defense Battery*) u mhux l-ewwel darba li kienu jiehu l-*accordion* miegħu x-xogħol u joqgħod idoqq biex iferrah lil shabu. Mhux faċli tferrah lin-nies fi żminijiet meta l-hin kollu tistenna li ddoqq il-balomba, is-sinjal li jkun ġej il-hbit mill-ajru u kulhadd jiġri b'li jkollu fuqu lejn ix-xelter.

Fl-eqqel tal-gwerra, waqt l-attakk magħruf fuq l-H.M.S. *Illustrious* li fih ġarrbet hafna hsara l-Kottonera kollha speċjalment l-Isla, Hector kien ġie stazzjonat fuq San Gwann t'Għuxa, f'nofs il-hbit. Tant kienu Żwieten fuq il-post dakinhar li meta għadda kollox u



bil-ghajnuna ta' Alla, hafna baqghu hajjin, kien gie organizzat pellegrinaġġ ta' hajr mill-Isla saż-Żejtun.

Iżda l-gwerra kienet providenzjali wkoll ghal Hector. Ghax kien proprju f'dak iż-żmien li ltaqa' ma' Aida mill-Isla u li aktar tard saret martu. Aida kienet fost il-hafna familji li telghu ż-Żejtun mill-Kottonera bhala refuġjati. Miż-żwieġ taghhom, Hector u Aida kellhom tliet ulied, Olga, Lydia u Renald.

L-ewwel marċ hekk kif intemmet il-gwerra f'pajjiżna kien proprju tal-Banda San Mikiel, il-marċ tat-Te Deum ghall-festa tal-Madonna tal-Grazzja. Il-marċ kien kif mistenni brijuż aktar mis-soltu, minhabba li sa fl-ahhar il-poplu seta' jiċċelebra minghajr it-theddida ta' xi attack. Fih indaqqu hafna marċi mill-pinna ta' Hector.

Minbarra ż-Żejtun u Haż-Żabbar, Hector idderieġa wkoll il-Banda San Ġużepp tal-Hamrun, il-Banda Leone tar-Rabat Ghawdex, il-Banda Santa Marija tal-Gudja u ġieli anke l-Banda Queen's Own tal-Isla. Fis-sena 1952 inhatar Surmast Direttur tal-Banda Duke of Edinburgh tal-Birgu, li illum iġġib l-isem ta' San Lawrenz. Bhala impjegat it-Tarzna, poŝt fejn kien hemm il-krema tal-bandisti jahdmu, Hector kien ukoll is-Surmat tal-Banda f'dik l-intrapriża.

Fis-sena 1955, reġa' lura lejn l-ewwel banda li daqq maghha, il-Banda Beland. Kien siefer is-surmast Baldacchino u s-segretarju Frans Gouder hajjar lil Hector jerga' jmur lura. Huwa nhatar Surmast Direttur u hemmhekk kiteb għadd ta' marċi brijużi biex jingibdu ż-żghażaġh lejn il-kazin, jitghallmu strument u wara jghaddihom għall-mużika klassika. Taht il-bakketta tieghu, il-Banda Beland daqqet repertoju vast hafna. Hawn baqa' surmast tal-Beland kif ukoll tal-Birgu sa mewtu.

Il-marċi brijużi li harġu mill-pinna ta' Hector Dalli huma hafna. L-ewwel marċ li kien kiteb kien jismu Sweet Dreams. Marċi wkoll maghrufin huma Putatta, Lorenza, Victory, Victorious, Lucia, Cardenia, Anniversarju, Lill-Hbieb, Hecdal, Asswero, Flamingos u Golden Trumpets fost oħrajn. Kiteb ukoll marċi funerbi u illum hawn uhud minnhom irrekordjati fuq CD b'kompożizzjonijiet ta' Hector u missieru. Kiteb ukoll

poemi sinfonici, sinfoniji, preludji u *suites* mużikali. Il-kitbiet tieghu nsibuhom imxerrda ma' hafna kazini tal-banda ma' Malta kollha. Kemm-il darba kien jikteb u jhallihom hemm. Infatti wara mewtu nstabu hafna kompożizzjonijiet bil-lapes, minghajr isem li qatt ma kienu ndaqqew qabel.

Hector ta sehm mużikali fil-qasam politiku wkoll. Huwa kien responsabbli għall-arranġament tal-Innu tal-Partit Laburista u kkompona l-istess introduzzjoni tieghu. Kiteb ukoll l-Innu tal-Ghaqda Żghażaġh Soċjalisti fuq kliem ta' Ray Mahoney.

Fil-hin liberu, Hector kien ihobb jaqra. Kien jippreferi speċjalment il-bijografiji. Bhala kompożitur favorit kellu lil Tchaikovsky. Ma kienx bniedem li jipprattika xi sport, iżda meta jkun hemm xi attività sprotiva fuq it-televiżjoni, kien isegwi. Infatti kien bniedem dilettant hafna tal-iskrin iż-żghir. Meta kien ikun hemm Sanremo jew xi serata mużikali kien ikun fil-ġenna. Kien ihobb jisma' lil Claudio Villa u lil Caterina Caselli. Kien ihobb ukoll iċ-ċinema u l-artisti favoriti tieghu kienu Richard Burton u Sophia Loren.

Il-wirt mużikali baqa' għaddej minn generazzjoni għall-oħra. Lydia, bint Hector li illum toqghod il-Kanada, iddoqq il-vjolin. Bintu l-oħra Olga, residenti wkoll il-Kanada, iddoqq ukoll u binha Reggie huwa vjolinista ewlieni f'wahda mill-orkestri maghrufin f'dak il-pajjiż. Kumbinazzjoni, minbarra n-nannu Hector, in-nannu l-iehor ta' Reggie huwa l-maghruf Charles Clews, verament neputi kulturali.

Wara li tani l-informazzjoni dwar hutu, staqsejt lil Renald jekk hu kienx idoqq xi haġa u bid-dahka wegibni: ir-radju! Qalieli b'ċajta, iżda veru wkoll li huwa wiehed mid-diretturi ta' stazzjon mhux biss tar-radju iżda tat-televiżjoni wkoll: Super One.

Hector Dalli miet fl-1 ta' Novembru 1980 fir-residenza tieghu f'Rahal Ġdid. Minbarra l-wirt mużikal f'forma ta' kompożizzjonijiet li halla lill-kultura Maltija, u l-hajra mużikali li halla fil-familja, halla wkoll l-imhabba lejn il-mużika lill-għadd ta' żghażaġh bandisti. Minghand is-Surmast Hector Dalli hadu tagħlim u gwida tajba għall-ġejjieni tat-talent artistku taghhom.

# Issieħeb fl-iskema 'Spizerija'

Għal aktar informazzjoni kkuntattja lis-Sinjuri  
Henry Bonnici, Walter Pace jew lil Robert Baldacchino